



Əbülfət MƏDƏTOĞLU  
madatoglu@mail.ru

# SUYA OXUNAN DUA

## Onun aydınlığa çıxacağına inanırsınız mı?..

Adətimdi, hər səhər yuxudan oyan kimi günümə şükür edib əlimi Tanrıya açıram. Və hətta bir şair duası da yazmışam. Yazmışam ki:

İlahi, əlimi açmışam sənə  
Dərddən uzaq olaq, kədərdən qaçaq...  
Bütün gecələri iş avandlığı -  
Bütün səhərləri xeyirlə açaq...

Bu mənim günümün, anımın duasıdır. Onu öz-özümə də deyirəm, dörd divara da, ağaca da, daşa da, suya da. İçimdə də bir inam var ki, bütün dualar gec-tez qəbul olunur. Təbii ki, dua sahibləri istərlər ki, elə anındaca arzularına qovuşsunlar. Amma mən heç də o iddiada deyiləm. Ən azından ona görə ki, Tanrı bəndələri sırasında hələ neçə milyonuncu olduğumu dəqiqləşdirməmişəm. Bu sırada neçə milyardındı bəndə olduğumu da bilmirəm. Ona görə də növbəyə girmək, növbəni pozmağa nə gücüm yoxdu, nə də cəsarətim. Guya olsa nə edərdim ki? Allahdan böyük Allah yoxdu. Deməli, onun növbəsini də pozmaq qeyri-mümkündür. Bax, bu mənada duanın nə vaxt qəbul olunacağını Allahın ümidinə buraxmışam... Özüm isə dərdlərimin çözümlü ilə günümü keçirirəm...

Günlər də bir-birinin davamıdır aylar, illər kimi. Elə mən də bu bir-birinin davamı olan günlərimi ömrümə hopdurmaqla, üstəlik də ömrümü o günlərin yaddaşına köçürmək niyyəti ilə bir ipucundan tutub gedirəm. Və hərdən də öz-özümə deyirəm ki:

Məni unutmağın bircə yolu var  
O da ürəyimdə köçüb qalmaqdi...  
Elə ürəyimin öz əllərilə -  
Sıxıb ürəyimdən qisas almaqdi!..

Məni unutmağın bu bircə yolu  
Özümdən-özümə nağıl daşıyır...  
Bilirsən, cismimdə gözləri dolu -  
Almasın gözləyən ümid yaşayır?!

O ümid ipucu atıbdı mənə  
Onu çözə-çözə qəmdən çıxıram...  
Xəyal qanadında dönürəm sənə -  
Sənsiz günlərimi cəmdən çıxıram!..

Hə, bax, budur ipucu və budur ömrümə hopan günlərin mənə verdiyi ümid!.. Necə asi olum, necə şəkk gətirim bütün olanlara. Axı, hər şey göz önündədi - əzab da, vüsəl da, sevgi də nifrət də, lap elə sevən də, sevilen də!.. Hər şeyin bir müstəvidə olduğu məqamda özünü ittihamdan başqa yol qalmır. Yeni günahı başqasında axtarmaq kimi sadə və primitiv üsuldansa, özündəki eyibi görmək daha dürüst seçimdi mənə. Onda bir az, əzabı da sinirmək asan olar. Deməli, həm də özünü də tanımış olarsan. Bilərsən ki, nəyin cəzasıdır və nəyə görə çəkirsən.

Bu məqamda yaddaşından ilham pərisinə ünvanladığım bir şeirin həniri gəlib keçdi - duydu və xatırladım. O pəriyə yazmışdım ki:

Bənövşə tək açıldın  
Ürəyimin üstündə...  
Gözlənilməz gəlişdə -  
De, qız, nədi qəsdin, nə?!

Çaşdım, titrədi səsim  
Əlim əsdi nanə tək...  
Sən də çaşdın deyəsən -  
Əlini telinə çək!

Qarşılaşan baxışlar  
Nəhayət ki, dil tapdı...  
Sənə etiraf edim -  
Gözəl görmək savabdı!

Bu çaşqınlıq, bu tələş  
Təbəssümdə ərisin...  
Öpüm, ruhumla yavaş -  
Mən bu ilham pərisin!

\*\*\*

İndi qışın bu oğlan çağında çox yerlərdə, o cümlədən doğulduğum Qarabağın bir güşəsində sular donubdu. Qar, şaxta orda öz işini görür. Mən də xatirələrimin, yaddaşımın gücünə o yerləri gözümün önünə gətirib məhz arxada qalan günlərimi xatırlamağa çalışıram. Həyatımızda ki su xəttinin donduğu düşür yadıma. Onu ya qaladığımız hansısa bir odun, ya da qaynar suyun hesabına açmağa çalışırıq. Donmuş gölməçələrin üstündən ehtiyatla keçirdik. Hətta çayın axmayan, hardasa bir maneənin hesabına lillənən nöqtəsində buzu sındırıb əlimizi daşların altına salıb balıq çıxarmağa çalışırıq...

Bunlar indi şirin bir xatirədir. Amma mən bu xatirəni yaddaşımı təzələmək üçün yox, bu günlərdə Fəridə Rəhimlinin internet səhifəsində paylaşıdığı qar dağı ilə bağlı gördüyüm mənzərənin içimdə yaratdığı kədər və həsrət dolu nüanslarını yenidən yaşamaq üçün diqqətə təqdim edirəm. Məhz həmin o mənzərə bütün lüklə kəndimin qış günlərinin görüntüləri ilə üst-üstə düşürdü. qar altında qalan ağaclar, hətta həyətin, evin qapısını açmağa imkan verməyən qar tərzi bütün lüklə yaddaşimdakı ilə eyni idi. Ona görə də söz yazmaq imkanım mənə rahatlıq vermədi. Və bir də gördüm ki, misralar bir-birinin ardınca düzülüb:

Belə istəyirəm ömrün qışını  
Qar səssiz - durmadan yağa üstümə...  
İliq göz yaşı tək süzülüb bir az -  
Hopa beləndiyim ağa - üstümə!..

Heyrət sərhəddini ötüb keçə səs  
Titrəyə bu səsdən qar tikan qəfəs!  
Saçından bəyaz tel ayıran bir kəs -  
Onu al bayraq tək taxa üstümə...

Bu qar gerçəkdimi, yoxsa yuxumu  
Görəndən gözüməndən silir yuxumu!  
Bilir ürəyimi, bilir ruhumu -  
Allahım, bu dəfə baxa üstümə...

Hər yan ağappaqdı gerçək söz tək  
Nurdu bu mənzərə, nurlu gözü tək...  
Duman da o qızın elə özü tək -  
Qalxa asta-asta dağa - üstümə!

Əbülfət, sən indi qar havasında  
Dinləndin bu qarın tar havasında...  
Qatıb bir-birinə yar, havasında -  
Hopdura ruhuma, yaxa üstümə...

İndi gördünüz mü, niyə xatırladım qışı, şaxtanı?! Və bir də yəqin ki, bu xatırlamanın məni nə qədər içimdən oynatdığı-

nı da hər halda duymuş olarsınız. Çünki yazdığım şeir yaşadığım həmin anın pıçıltıları idi. Deməli, özüm-özümmlə danışmaqla bəhəm, həm də sizlərə nəyisə çatdırmağa çalışmışam. Lakin burda bir etirafı da edim ki, mən o qara, o şaxtaya üz tutub duamı demədim. Qorxdum ki, duam o qarda, o şaxtada dunsun. Və...

Hə, həyatın hər üzünü görə-görə, adamların hər sifətinə baxa-baxa və həttə bəzilərinin içini belə oxuya-oxuya dua etməyin də öz ləzzəti var. Axı, Tanrı hər kəsə öz ürəyinə görə verir. Kiminsə cəhdindən, əməlindən, hətta oynadığı rollardan asılı olmayaraq, başqasının payını əlindən ala biləcəyinə heç bir inamım yoxdu. Bir məqamdan başqa. Yeni həmin o rol oynayanlar milçəkdən başqa bir şey deyil. Milçək də həmişə ürək bulandırır. Şükürlər ki, ürək bulanmasının kifayət qədər dərmanı var. Onlardan biri də əhəmiyyət verməmək, elə milçəyi milçək donunda da görməkdir. Yeri gəlmişkən, buradaca vurğulayım ki, bütün canlıların varlığı və xidməti Tanrıya məlumdu. Ona görə də mən, kiminsə haqqına girmədən, hətta belə bir şeir də yazmışam:

Sözü küləyə tapşır  
Məni fələyə tapşır...  
Xatırlamaq istəsən -  
Bir də ürəyə tapşır...

Al əli, ələ saxla...  
Əlində belə, saxla...  
Ruhuna yük sevgimi -  
Könlündə hələ, saxla...

Bir telin ucunu düy  
Bir qəlbin içini duy...  
Ürəyini ağrıtmə -  
Dözməsən dizini döy!..

Xəyalı çəpər elə  
Özünə təpər elə...  
Təklidən çıxmaq üçün -  
Yol tap, bir təhər elə!..

Bil, daşı daş yeyəndə  
Kipriyi yaş yeyəndə...  
Bir udum dözümlü gəlir -  
"Ah" çəkib "kaş" deyəndə...

\*\*\*

İnsan öz durumunu, öz gerçəkliyini və bir də içindəki sevgi və nifrəti göstərmək zorunda deyil. Yəni bir məqamdan başqa. Yeni artıq duyulmursa, hiss olunmursa, görünmürsə, onda hansısa bir formada öz haqqını göstərməyə məcbursan. Belə məqamda da görünməsə, onda qalır qarşı-qarşıya gəlmək. Bunu isə heç kimə arzu etmirəm. Ən yaxşısı sakit və anlayışlı şəkildə ömür payını yaşamaqdır. Doğrudur, mən bir şeirimdə vurğulamışam ki:

Əllərimi hovururam  
Ürəyimi qovururam...  
Mən ömrümü sovruram -  
İstəklərim göyərmiş heç...

Daş qaldırıb qum yayıram  
Daşla daşı şumlayıram...  
Haqq önündə mumlayıram -  
İstəklərim göyərmiş heç...

Yumruq düyü, diş sıxıb  
Dərdlərin də diş çıxıb...  
Hərənin öz işi çıxıb -  
İstəklərim göyərmiş heç...

İtiribdi atım nalı  
Atı, yoxsa satım nalı?  
Bir özümə atılmalı -  
İstəklərim göyərmiş heç!..

Bu şeiri oxuyanda düşünməyin ki, tələlə, baş verənlərlə barışmışam. Yox, sadəcə olaraq, mən bu misralarla gerçəyi işarələməyə, xatırlatmağa cəhd göstərmişəm.

Təbii ki, siz hardasa bunu şair sözü də hesab edə bilərsiniz. Amma bütün hallarda mənim bildiyim gerçəyi kimə mənə dansda bilməz. Ən azından ona görə ki, baxış bucağı altında kimin nə boyda, nə qıyafədə olduğunu görmək qabiliyyətimi itirməmişəm. Və...

Bəli, qış havalı, qış ovqatlı indiki anımda bir sözün işığını açıq şəkildə görərim və özümü o işığa tərəf can atan varlıq hesab edirəm. Ola bilsin ki, o gördüyüm işıq deyil, ilğımdı. Amma hər nə olur olsun, indiki anımda mən onu işıq kimi qəbul etmişəm. Və bu işıq da gücünə belədem. O, həyat əlamətidir. Deyə bilərsiniz ki, bəs sən kimsən? Onda bu misraları oxuyun:

Mən bəlkə də heç kiməm  
Bəlkə də sonuncu "ah"...  
Bəlkə də bu dünyada -  
Günahın özü günah!..

Əlim küləkdən tutub  
Ayağım hava üstə...  
Yer məni elə udub -  
Gedir tay dava üstə...

Dözülməzdi tənhalıq  
Dözülməzdi dörd divar...  
Düşünün siz bir anlıq -  
Kimin lal, kar dərdi var?!

Bölüşmək çətinləşib  
Qeyb olubdu isti söz...  
Məni qüsul etməyin -  
Məndən bezib - küsüb söz!..

Bütün yazı boyu sağdan, soldan müəyyən məqamlara diqqət çəkmək istədim. Amma ən böyük istəyim Allaha və sevgimə olan inancımı ifadə etmək idi. Bunların hər ikisi yaşamağımın, ayaqda olmağımın ən böyük ilhamçısı, ən böyük dəstəyidi. Mən hər ikisinə şükürlər etməklə özümü suya tuturam. Yaşadığım Masazırda hələki su donmayıb. Ona görə də duamın suya qarışub aydınlığa çıxacağına şübhəm yoxdu. Duam isə bundan ibarətdir ki, hər kəs özü-özünü görə bilsin! Hər kəs özü-özündə olsun! Və nəhayət, hər kəsin özü öz günahını yuya bilsin!..

**P.S.** Mən bütün hallarda Allahın qüdrətinə və Sevginin gücünə inanmaqla yaşadığım bu ömürdə günahlarımın cəzasını çəkməyə həmişə hazıram. Və onu da bilirəm ki, cəzadan qaçmaq heç kimə qismət olmayıb. Sizə də günahsız və cəzasız ömür arzu edirəm.